

IL-HAMIS

TAT-XXXII ĠIMGHA MATUL IS-SENA

Salmidija tal-Hamis tar-IV gimgha

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Idhlu quddiem il-Mulej b'ghana ferrieħi.

Ejjew, ħa nfahħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'ghana ta' radd il-ħajr,
ngħannulu b'ghajat ta' ferħ.

Ant. Idhlu quddiem il-Mulej b'ghana ferrieħi.

Għax Alla kbir hu l-Mulej,
sultan kbir fuq l-allat kollha.
F'idejh huma qighan l-art,
tiegħu huma qcaçet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Idhlu quddiem il-Mulej b'ghana ferrieħi.

Ejjew inqimuh u ninxtehtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Idhlu quddiem il-Mulej b'ghana ferrieħi.

M'hux li kontu illum tisingħu leħnu!
"La twebbsux qalbkom bħal f'Meriba,
bħal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Idhlu quddiem il-Mulej b'għana ferrieħi.

Għal erbghin sena domt nistmellu dan in-nisel;
u jien għedt: 'Qalbu mhassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Idhlu quddiem il-Mulej b'għana ferrieħi.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Idhlu quddiem il-Mulej b'għana ferrieħi.

UFFIĊĊJU TAL-QARI

V/. O Alla, ejja ehlišni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

I. *Billejl jew kmieni ma' sbiħ il-jum*

Il-habbâr tal-jum fl-għelieqi
leħnu jsemma' biex nistenbħu;
u mis-sema Kristu jsejjah
l-erwieħ tagħna lejn il-ħajja.

Hu jwissina biex inqumu
minn-nghas tqil li fih waqajna,
biex b'qalb safja w ħajja sewwa
nistennew il-migja tiegħu.

Sbiħ il-jum dalwaqt ixerred
dija u ġmiel ta' dawl fuq artna;
inħabirku b'għemil tajjeb,
u bit-tama tad-dawl veru.

Lil Ġesù, bis-soghba f'qalbna,
nitolbuh biex iseddaqna:
ma torqodx il-qalb jekk tishar
b'fehma safja w tibqa' titlob.

Kristu, qajjem l-erwieħ tagħna,
mill-irbit tal-lejl ehlišna,
ħoll tad-dnub qadim il-ktajjen,
u d-dawl ġdid agħtina ngawdu.

Ġieħ u sebħ għal dejjem, Kristu,
Sultan twajjeb, jintradd lilek,

lill-Missier, u lill-Ispirtu
Difensur u Farag tagħna. Ammen.

II. *Matul il-jum*

Nerfgħu qalbna lej, o Alla,
li ma tehda qatt taħfrilna:
naddafielna minn kull tebgħa,
għaliex int hanin u twajjeb.

Fuq din l-art nitniehdu w nolfqu,
barranin u tturufnati:
int il-port, id-dar, il-paċi,
inti waħdek l-hena tagħna.

Għajn tal-ħajja, kbira l-barka
ta' min jigi w jixrob minnek!
Verità, henjin għajnejhom
dawk li jsibu d-dawl ta' wiċċek!

Kun int stess li, b'nar imħabbtek,
theġġeġ fina x-xewqa tiegħek;
għinna ntuk minn issa l-glorja
bit-tifkira ta' foħritek.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

SALMODIJA

Ant. 1: Ma kienx bi driegħhom li kisbu r-rebħa; kienet il-leminija tiegħek u d-dija ta' wiċċek.

Salm 43 (44)

I

O Alla, b'widnejna aħna smajna, *
qaluhulna missirijietna,

dak li int għamilt fi żmienhom, *
li għamilt b'idek fiż-żmien l-imghoddi.
Il-ġnus keċċejt, u lilhom ħawwilt f'arthom; *
il-popli għakkist, u lilhom frixt bħal friegħi.

Ma kienx b'sejfhom li huma ħadu l-art, *
jew bi driegħhom li kisbu r-rebħa;
kienet il-leminja tiegħek u d-driegħ tiegħek, *
u d-dija ta' wiċċek, għax int ħabbejthom.
Inti s-sultan tiegħi u Alla tiegħi, *
li tajt ir-rebħa lil Ġakobb.
Bik nitfgħu lura l-għedewwa tagħna, *
f'ismek nirfsu fuq dawk li jqumu għalina.

Għax mhux fl-ark tiegħi jien nafda, *
anqas is-sejf tiegħi ma jrebbahni.
Imma int teħlisna mill-għedewwa tagħna, *
u tfixkel 'il dawk li jobogħduna.
F'Alla niftaħru l-ħin kollu; *
ismek infahħru għal dejjem.
Glorja.

Ant. 1: Ma kienx bi driegħhom li kisbu r-rebħa; kienet il-leminja tiegħek u d-dija ta' wiċċek.

Ant. 2: Ma jwarrabx wiċċu minnkom il-Mulej jekk idduru lejh.

II

Imma issa warrabtna u ċekkintna, *
ma għadekx toħroġ ma' l-eżerċi tagħna.
Ġegħeltna nduru lura minn quddiem l-għadu; *
dawk li jobogħduna ħatfulna ħwejjigna.
Tlaqtna bħal nagħaġ għall-qatla, *
u fost il-ġnus xerridtna.

Begħt il-poplu tiegħek għal haġa żgħira; *
ma qlajtx wisq mill-bejgħ tiegħu.
Waqqajtna għaž-żebliħ tal-ġirien tagħna, *
għaċ-ċajt u t-tkasbir ta' dawk ta' madwarna.

Ġibtna fi lsien il-ġnus, *
u l-popli jharsu lejna u jharrku rashom.

L-ġħajb tiegħi quddiem i-jum kollu, *
il-mistħija tgħattili wiċċi,
għall-kliem ta' żebliħ u tkasbir, *
quddiem i-ġhadu li jithallas minni.
Glorja.

Ant. 2: Ma jwarrabx wiċċu minnkom il-Mulej jekk idduru lejħ.

Ant. 3: Stenbaħ, Mulej! La twarrabniex għal dejjem.

III

Dan kollu ġralna, għalkemm ma nsejniekx, *
għalkemm ma ksirniex il-patt tiegħek.
Ma dorniex mill-fehma tagħna, *
anqas ħarġu minn triqtek riġlejna.
Imma int sħaqtna f'art il-klieb selvaġġi, *
u b'dell il-mewt għattejtna.
Li kieku nsejna isem Alla tagħna, *
jew ftaħna idejna quddiem xi alla barrani,
ma kienx Alla b'dan jintebaħ, *
hu li jagħraf x'hemm mohbi fil-qalb?
Minħabba fik joqtluna i-jum kollu, *
jgħodduna bħal nagħaġ għall-qatla.

Qum! Għax int rieqed, Sid tiegħi? *
Stenbaħ! La twarrabniex għal dejjem.
Għaliex taħbi wiċċek minna? *
Għaliex tinsa d-dwejjaq u t-tagħkis tagħna?

Għax fit-trab ninsabu mitluqa, *
mixħuta ma' l-art minn tulna.
Qum! Ejja biex tgħinna! *
Eħlisna, f'ġieħ it-tjieba tiegħek!
Glorja.

Ant. 3: Stenbaħ, Mulej! La twarrabniex għal dejjem.

- V/. Ha jiddi wiċċek, Mulej, fuq il-qaddej tiegħek.
R/. Għallimni l-kmandamenti tiegħek.

LEZZJONI 1

Qari mill-Ktieb tal-Profeta Danjel **Dan 9:1-4a. 18-27**

It-talba u d-dehra ta' Danjel

Fl-ewwel sena ta' Darju, bin Assweru, minn-nisel tal-Medi, li kien is-sultan tas-saltna tal-Kaldin, fl-ewwel sena tas-saltna tiegħu, jien, Danjel, fittixt fl-Iskrittura biex inkun naf in-numru tas-snin li skond ma qal il-Mulej lill-profeta Ġeremija, kellhom jgħaddu sal-herba ta' Ġerusalemm, jgħifieri, sebgħin sena. Dawwart wiċċi lejn Alla Sidi biex infittxu bit-talb umli tiegħi u bis-sawm, tfajt fuqi libsa ta' l-ixkejjer u xerridt l-irmied fuq rasi. Tlabt lill-Mulej Alla tiegħi, stqarrejt u għedtlu:

“Aghtini widen, Alla tiegħi, u ismagħni; iftaħ għajnejk u ara kif sirna herba, aħna u l-belt li ssemmiet għalik; it-thannin tagħna qegħdin inressquh quddiemek mhux għax aħna tajbin imma għax int kbir fil-ħniena tiegħek, Sidi, ismagħna: Sidi, aghti widen u ddumx ma tagħmel xi haġa għalina, Alla tiegħi, għall-ġieħ tiegħek stess, għax inti għandek ismek fuq il-belt u l-poplu tiegħek”.

Kont għadni nitkellem u nitlob u nistqarr dnubi u dnub il-poplu tiegħi Izrael, kont għadni nressaq it-thannin tiegħi quddiem il-Mulej Alla tiegħi għall-muntanja qaddisa ta' Alla tiegħi, kont għadni nitkellem u nitlob, meta r-raġel Gabriel, li rajt fid-dehra ta' qabel, ittajjar bil-heffa, u resaq lejja f'ħin is-sagrificċju ta' filgħaxija. U kellimni biex ifehemni, u qalli: “Danjel, jien issa ħriġt biex ngħarrfek u nfiehmek. Sa mill-bidu tat-thannin tiegħek harġet kelma, u jiena ġejt biex ngħarrafhielek, għax int għażiż. Ifhem il-kelma u kun af x'inhi d-dehra.

Hu maqtuġh li sebgħin ġimgha ohra
għad baqagħlu l-poplu tiegħek
u l-belt qaddisa tiegħek
biex jintemm id-dnub,
tispiċċa l-ħtija u jithallas il-ħażen,
biex tiġi l-ġustizzja ta' dejjem
u jitqieghed is-siġill fuq id-dehra
u l-profeta
u jkun ikkonsagrat il-qaddis tal-qaddisin.
Kun af u ifhem

li minn meta ħarġet il-kelma
biex jergġu jigu u jibnu lil Ġerusalem
sa ma jasal wieħed ikkonsagrat bħala prinċep
għad iridu jgħaddu seba' ġimġat.
U fi tnejn u sittin ġimġa
terġa' tinbena għal darba oħra
bil-pjazez u l-fossijiet tagħha;
imma dan jiġri fi żmien ta' dwejjaq.
U wara t-tnejn u sittin ġimġa,
wieħed ikkonsagrat ikun maqtul
meta ma jkollu xejn.
Il-poplu ta' prinċep li għandu jiġi
għad iġarrat il-belt u s-santwarju:
it-tmiem tiegħu jsir b'għargħar ta' ilma,
u jkun hemm gwerra sa l-aħħar u ħerba,
kif ġie maqtuġ li jsir.
Hu jidhol f'patt shih ma' ħafna
għal tul ta' ġimġa wahda;
u għal nofs ġimġa
jneħhi s-sagrificċju u l-offerta.
Il-profanazzjoni u l-ħerba
jaslu fil-quċcata tagħhom,
sa ma jseħh kull ma hu deċiż
u tissawwab il-korla fuq il-qerried.

RESPONSORJU Bar 2:16; Dan 9:18; Salm 79(80):20

R/. Hares, Mulej, mill-għamara mqaddsa tiegħek u ftakar fina: Agħtini widen, Mulej, u ismagħni: * Iftaħ għajnejk u ara kif sirna ħerba.

V/. Reggagħna għal li konna, Alla ta' l-eżerċiti, itfa' fuqna d-dija ta' wiċċek, u nkunu salvi. * Iftaħ għajnejk u ara kif sirna ħerba.

LEZZJONI II

Qari minn Omilija ta' kittieb tat-tieni sekl

Il-Knisja hajja hi l-gisem ta' Kristu

Jghid il-Mulej: *Ismi hu mkasbar fost il-gnus kollha*, u jissokta: *Hazin ghal dak li minhabba fih ismi hu mkasbar*. Imma ghaliex ikasbru isem il-Mulej? Ikasbruh ghaliex ahna ma naghmlux dak li nistqarru. Il-gnus jistaghgbu bil-kobor tat-tjieba tal-kliem ta' Alla li jisimghuna nistqarru; mbaghad jaraw li l-imgiba taghna ma taqbel xejn mal-kliem li nghidu bil-fomm u jduru ghad-daghwa ghax jghidu li dak il-kliem huwa hrafa u qerq.

Ghax meta jisimghuna nghidu li Alla qal: *Ma hemmx hajr fikom, jekk thobbu lil dawk li jhobbukom, izda jkollkom il-hajr jekk thobbu lill-ghedewwa taghkom, u lil dawk li joboghdukom*, meta jisimghu dan il-kliem jibqghu milquta minn imhabba daqshekk kbira; izda meta jaraw lilna mhux biss ma nhobbux lil min jobghodna imma lanqas lil min ihobbna, jiddiehku bina u jkasbru l-isem ta' Alla.

Ghalhekk, huti, meta naghmlu r-rieda ta' Alla Missierna, ahna nkunu fi hdan il-Knisja spiritwali tal-bidu, li twaqqfet qabel ix-xemx u l-qamar; imma jekk ma naghmlux ir-rieda tal-Mulej, ikunu jghoddu ghalina l-kelmiet ta' l-Iskrittura: *Dari saret ghar tal-hallelin*. Halli naghzlu, mela, li nkunu fil-Knisja tal-hajja, biex ikollna s-salvazzjoni.

Ma nahsibx li intom ma tafux li *l-Knisja hajja hi l-gisem ta' Kristu*. Tghid l-Iskrittura: *Alla ghamel il-bniedem ragel u mara*; ir-ragel huwa Kristu, il-mara hija l-Knisja. Il-Kotba Mqaddsa u l-Appostli wkoll jghidu li l-Knisja ma bdiex f'dan iz-zmien, izda kienet mill-bidu; ghax kienet spiritwali, bhal Sidna Gesu, imma dehret f'dawn l-ahhar zminijiet, biex taghtina s-salvazzjoni.

Din il-Knisja spiritwali dehret fil-gisem ta' Kristu, biex tgharrafna li kull min fostna jibqa' fiha fil-gisem u ma jitlaqhiex, jilqaghha fl-Ispirtu s-Santu; ghax dan il-gisem huwa x-xbieha ta' l-ispirtu; ghalhekk min ihalli x-xbieha, ma jkollux dak li x-xbieha turi. Dan hu li jghidilna, huti: Ibqghu fil-gisem biex tissiehbu fl-ispirtu. Imma jekk nghidu li l-gisem hu l-Knisja u l-ispirtu huwa Kristu, dan fisser li min inigges il-gisem inigges il-Knisja. U min jaghmel dan ma jissehibx fl-ispirtu, li hu Kristu. Hajja hekk ta' l-ghageb u minghajr ebda tahsir jista' jikseb dan il-gisem, bl-ghajnuna ta' l-Ispirtu s-Santu, u hadd ma ghandu hila jfisser u jghid x'hejja l-Mulej ghall-maghzulin tieghu.

RESPONSORJU Ger 7:3: Gak 4:8

R/. Hekk jgħid il-Mulej ta' l-eżerċti, Alla ta' Izrael: Tejjbu l-imġiba tagħkom u ghemilkom, * U jiena ngħix magħkom f'dan il-post.

V/. Ersqu lejn Alla, u hu jersaq lejkom: midinbin, naddfu jdejkom; nies ta' moħħ imħawwad, saffu qlubkom. * U jiena ngħix magħkom f'dan il-post.

TALBA

O Alla ħanin li tista' kollox, fit-tjieba tiegħek bieghed minna kull għawġ, biex inkunu ħielsa fir-ruħ u fil-ġisem u naqduk bla xkiel ta' xejn. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

INNU

Issa li l-Mulej bagħtilna
dil-ġurnata, għotja tiegħu,
nitolbuh biex jieqaf magħna
u jħarisna f'kull ma nagħmlu.

Jgħinna nrażżnu sewwa lsienna
jekk inħossu x-xewk tal-ħajja;
ma nħallux li l-frugħa taqbad
ħars għajnejna fix-xbiek tagħha.

Jibqgħu nodfa ħsibijietna,
ħielsa mill-bluhat qarrieqa;
it-trażżin fix-xorb u l-ikel
jitfi x-xegħla tas-supervja.

Alla jtina l-grazzja ntemmu
dil-ġurnata bil-qdusija,
biex il-lejla b'qalb ferħana
niżzu ħajr fit-tjieba tiegħu.

Glorja lill-Missier, lill-Iben,
lill-Ispirtu s-Santu, Alla:
bħalma msebbah kien mill-bidu,
hekk jissebbah issa w dejjem. Ammen.

SALMODIJA

Ant. 1: Fakkarni mas-sebh fi tjubitek, Mulej.

Salm 142 (143):1-11

Mulej, isma' t-talba tiegħi, †

agħtini widen, nitolbok bil-ħniena; *
weġibni minħabba l-fedeltà u l-gustizzja tiegħek.
Tressaqx għall-ħaq lill-qaddej tiegħek, *
għax ebda bniedem ma hu gust quddiemek.

Għax l-għadu għamel għalija, *
ma' l-art tefagħni taħt riglejħ;
fid-dlam xehetni nghanmar, *
bħal min imut għal dejjem.
Ruħi tinfena minn ġewwa, *
qalbi titniehed ġewwa fija.
Niftakar fiż-żmien l-imghoddi, †
nahseb f'kull ma int ghamilt, *
għemil idejk dejjem fi ħsiebi.
Lejk immidd idejja, *
ruħi bħal art bil-għatx tixtieqek.

Fittex weġibni, Mulej! *
Ruħi tinsab bla saħħa.
La taħbix wiçcek minni, *
li ma nkunx bħal min nieżel għall-qabar.
Fakkarni mas-sebħ fi tjubitek, *
għax fik jien nittama.
Għarrafni t-triq li minnha għandi nghanndi, *
għax lejk jien nerfa' ruħi.

Eħlisni mill-għedewwa, Mulej, *
għax inti l-kenn tiegħi.
Għallimni naghanmel ir-rieda tiegħek,
għax int Alla tiegħi, *
L-ispirtu tajjeb tiegħek imexxini fuq art watja.

F'għieh ismek, Mulej, agħtini l-ħajja, *
ohroġni mill-għawġ minħabba l-gustizzja tiegħek.
Glorja.

Ant. 1: Fakkarni mas-sebħ fi tjubitek, Mulej.

Ant. 2: Il-Mulej jifrex fuq Ġerusalem is-sliem bħal xmara.

Kantiku Iz 66:10-14a

Ifirĥu lil Ġerusalemm, u thennew biha, *
intom ilkoll ħbieb tagħha!
Aqbzu bil-ferħ, intom ilkoll *
li qsamtu swied il-qalb magħha!
Hekk intom terdgħu u tixbgħu *
minn sider il-faraġ tagħha;

Għax dan jgħid il-Mulej: †
“Arani! Se nifrex fuqha s-sliem bħal xmara, *
u bħal xmara tfur il-ġid tal-ġnus.
It-trabi tagħha fuq id-dirgħajn jintrefgħu, *
u jziegħlu bihom fuq l-irkubbtejn.
Bhalma omm tfarraġ lil binha, †
hekk jiena nferraġ lilkom, *
u f'Ġerusalemm titfarrġu”.

Taraw u tifraħ qalbkom, *
U għadamkom bħal ħaxix iħaddar.
Glorja.

Ant. 2: Il-Mulej jifrex fuq Ġerusalemm is-sliem bħal xmara.

Ant. 3: Hu ħelu u xieraq it-tifhir ta' Alla tagħna.

Salm 146 (147A)

Faħħru l-Mulej, †
għax tajjeb li tghanni lil Alla tagħna; *
għax ħelu u xieraq it-tifhir tiegħu.

Jibni 'l Ġerusalemm il-Mulej, *
jiġma' l-imxerrdin ta' Izrael.
Hu jfejjaq il-qlub maqsuma, *
hu jorbot il-ġrieħi tagħhom.
Hu jgħodd in-numru tal-kwiekeb; *
kollha jsejjhilhom b'isimhom.
Kbir Sidna l-Mulej, u ta' qawwa kbira; *
bla tarf id-dehen tiegħu.
Jerfa' l-imsejknin il-Mulej, *

u jnizzel sa l-art il-ħżiena.

Għannu lill-Mulej innu ta' radd il-ħajr; *
doqqu fuq l-arpa lil Alla tagħna.
Hu li jiksi bis-šhab is-smewwiet, †
iħejji għall-art ix-xita, *
u jnibbet il-ħaxix fuq l-għoljiet.
Hu jipprovdi lill-bhejjem l-għalf tagħhom, *
u lill-frieħ tač-čawl meta jgħajtu.
Ma jitgħaxxaqx bis-saħħa taž-żiemel, *
anqas b'riġlejn l-irġiel b'saħħithom.
Jitgħaxxaq il-Mulej b'min għandu l-biża' tiegħu, *
u b'min jittama fit-tjieba tiegħu.
Glorja.

Ant. 3: Hu ħelu u xieraq it-tifhir ta' Alla tagħna.

LEZZJONI QASIRA Rum 8:18-21

It-tbatijiet ta' issa ma għandhom xejn x'jaqsmu mal-glorja li għad trid tidher fina. Il-ħlejjaq kollha qegħdin jistennew imxennqa d-dehra ta' wlied Alla; għax il-ħolqien jinsab taħt il-frugħa, mhux minn rajh iżda minħabba dak li xeħtu taħtha, bit-tama li l-ħlejjaq huma wkoll għad ikunu meħlusa mill-ġasar tat-taħsir, u jiksibu l-ħelsien tal-glorja ta' wlied Alla.

RESPONSORJU QASIR

R/. Sa minn kmieni fil-ġhodu, * Nahseb fuqek, Mulej. Sa minn.

V/. Għax int kont għajnuna għalija. * Nahseb fuqek, Mulej. Glorja. Sa minn.

Ant. tal-kantiku ta' Żakkarija:

Mulej, għarraf lill-poplu tiegħek bis-salvazzjoni, u aġhtina l-maħfra ta' dnubietna.

Imbierek il-Mulej, Alla ta' Izrael, *
għaliex ġie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imġhoddi *
b'fomm il-profeti qaddisin tiegħu,

biex isalvana mill-għedewwa tagħna *
 u minn idejn dawk kollha li jobogħduna.
 B'hekk juri ħniena ma' missirijietna, *
 u jiftakar fil-patt qaddis tiegħu,
 fil-ħalfa li ħalef lil Abraham missierna, *
 li jagħtina
 li, meħlusin minn idejn l-għedewwa tagħna, *
 naqduh bla biża'
 tul ħajjitna kollha, *
 bil-gustizzja u l-qdusija quddiemu.
 U inti, tfajjel, tissejjah profeta ta' l-Għoli; *
 għax tmur qabel il-Mulej biex tnejn triqatu,
 biex tgħarraf lill-poplu tiegħu bis-salvazzjoni, *
 bil-maħfra ta' dnubiethom,
 ħierġa mill-qalb ħanina ta' Alla tagħna, *
 li jibagħtilna mill-għoli ż-żjara tax-Xemx tielgħa,
 ħa jdawwal lil dawk li jinsabu
 fid-dlamijiet u d-dell tal-mewt, *
 ħa jmexxi l-passi tagħna fit-triq tas-sliem.
 Glorja lill-Missier, u lill-Iben, *
 u lill-Ispirtu s-Santu,
 Kif kien mill-bidu, issa u dejjem, *
 u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Mulej, għarraf lill-poplu tiegħek bis-salvazzjoni, u agħtina l-maħfra ta' dnubietna.

PREĊI

Infahħru lil Alla, li hu waħdu s-salvatur tal-poplu tiegħu, u minn qalbna ngħidulu:

Mulej, inti l-ħajja tagħna.

O Alla Missier, inti tajtna twelid ġdid li jwassalna għal tama ħajja bil-qawmien ta' Ġesù Kristu mill-imwiet:

- aħna nberkuk, Missier, għal din il-ħniena kbira tiegħek.

Int ħlaqt il-bniedem fuq ix-xbieha tiegħek u gēdidtu fi Kristu:

- agħmel li nieħdu sura xbieha ta' Ibnek.

Biegħed minn qlubna, Mulej, is-susa ta' l-ghira u tal-mibegħda:

- sawwab fihom l-imħabba bl-Ispirtu s-Santu mogħti lilna.

Improvdi illum ix-xogħol lill-ħaddiema u l-ħobż lil min hu bil-ġuħ:

- henni lill-imnikktin u agħti l-grazzja u s-saħħa lil kulhadd.

Missierna

Talba

Aghtina grazzja, Mulej, li nagħrfu sewwa l-misteru tas-salvazzjoni tagħna, u aghmel li nkunu mehlusa minn idejn l-għedewwa tagħna, biex naqduk bil-fedeltà u bla biza' tul ħajjitna kollha. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

IT-TALB TA' NOFS IL-JUM

V/. O Alla, ejja eħlisni.
R/. Mulej, fittex għinni.
Glorja. Kif kien mill-bidu. Hallelujah.

Fid-Disgha ta' filghodu

INNU

Spirtu s-Santu, li int Alla
wiehed mal-Missier u l-Iben,
ejja xxerred gewwa fina,
ħalli bik ilkoll timliena.

Bi kliem fommna, b'qalbna w ruhna,
nerfghu lejk it-tifhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li ġej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl iħagġeġ.

Izda itfi l-għadab fina,
taffi s-sħana ta' kull deni,
agħti s-saħħa 'l min hu dghajjef,
ġib is-sliem tassew fi qlubna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom

ma' l-Ispirtu Farag taghna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-ġurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Wahdieni tiegħu u daqsu,
li ta' dejjem hi saltnatkom
ma' l-Ispirtu Farag taghna. Ammen.

Ant.1 Il-Mulej jghid: Jekk thobbuni, tharsu l-kmandamenti tiegħi.

Salm 118 (119):153-160

XX (Res)

Hares lejn in-niket tiegħi, u ehlsni, *
ghax jien ma nsejtx il-liġi tiegħek.
Iddefendi l-kawża tiegħi, u ifdini; *
agħtini l-ħajja skond il-wegħda tiegħek.

'Il bogħod mill-ħżiena s-salvazzjoni, *
ghax ma jfittxux il-kmandamenti tiegħek.
Kbira l-ħniena tiegħek, Mulej; *
agħtini l-ħajja skond id-digriet tiegħek.

Hafna li jagħmlu għalija u jhabbtuni; *
imma jien ma nitbigħedx mill-preċetti tiegħek.
Nara 'l dawk li ħallewk u nistkerrahhom, *

ghax ma jharsux il-kelma tieghek.

Ara, kif inħobb il-preċetti tieghek, Mulej; *
aghtini l-ħajja skond it-tjieba tieghek.
Is-sewwa tieghek il-qofol ta' kelmtek; *
għal dejjem id-digrieti tal-ġustizzja tieghek.
Glorja.

Ant.1 Il-Mulej jgħid: Jekk tħobbuni, tħarsu l-kmandamenti tiegħi.

Ant.2 Ibierkek il-Mulej, u jalla tara s-sliem tul ħajtek kollha.

Salm 127 (128)

Hieni kull min jibża' mill-Mulej, *
kull min jimxi fit-triqat tiegħu!
Mix-xogħol ta' idejk inti tiekol; *
hieni int, u riżqek tajjeb!
Martek tkun bħal dielja għammiela *
fl-irkejjen ta' darek;
wliedek bħal xitel taż-żebbuġ *
madwar il-mejda tieghek.

Ara, kif ikun imbierkek il-bniedem *
li jibża' mill-Mulej!
Ibierkek il-Mulej minn Sijon! *
Jalla tara l-ġid ta' Ġerusalemm tul ħajtek kollha!
Jalla tara wliedek! *
Sliem għal Izrael!
Glorja.

Ant.2 Ibierkek il-Mulej, u jalla tara s-sliem tul ħajtek kollha.

Ant.3 Il-Mulej Alla nnifsu jitqabad għalik ma' l-għedewwa tieghek.

Salm 128 (129)

Habbtuni ħafna sa minn żgħożiti *
- ħa jgħid hekk Izrael –
habbtuni ħafna sa minn żgħożiti, *
imma ma rnexxilhomx jegħlbuni.
Bil-mohriet għaddew minn fuq dahri, *

raddiet twal bis-swat għamluli.
Imma gúst hu l-Mulej, *
u qatta' minn fuqi l-irbit tal-ħżiena.

Ha jinfixlu u jmorru lura *
dawk kollha li jobogħdu 'l Sijon.
Ikunu bħall-ħaxix tal-bjut, *
li jinxef qabel ma jikber,
li bih il-ħassâd ma jimliex idu, *
anqas hadd jorbtu f'qatet quddiemu.
U ma jgħidux dawk li jkunu għaddejja: †
"Il-Barka ta' Alla fuqkom! *
Inberkukom f'isem il-Mulej!"
Glorja.

Ant.3 Il-Mulej Alla nnifsu jitqabad għalik ma' l-għedewwa tiegħek.

Fid-Disgha ta' filghodu

LEZZJONI QASIRA 1 Ġw 3:23-24

Dan hu l-kmandament ta' Alla: li nemmnu fl-isem ta' Ibnu Ġesù Kristu, u li nħobbu 'l xulxin, kif wissiena hu. Min iżomm il-kmandamenti tiegħu jgħammar fi Kristu u Kristu fih. B'hekk nafu li hu jgħammar fina: bl-Ispirtu li hu tana.

V/. Mulej, int tmexxi lill-bniedem gúst.

R/. Int li tgħarbel il-moħħ u l-qalb.

Talba

O Alla, f'din is-siegha tal-gurnata inti bghatt l-Ispirtu s-Santu fuq l-Appostli huma u jitolbu; fiċ-ċokon tagħna nitolbuk biex, fit-tjieba tiegħek, tagħti lilna wkoll sehem minn din il-grazzja. Bi Kristu Sidna. Ammen.

F'Nofsinhar

LEZZJONI QASIRA

Għerf 1:1-2

Hobbu l-gustizzja, intom il-ħakkiema ta' l-art; aħsbu fil-Mulej kif inhu sewwa u fittxuh b'qalb safja. Għax hu jinstab minn min ma jgarrbux, u juri lilu nnifsu lil min ma jitlifx it-tama fih.

V/. Afda fil-Mulej, u aghmel it-tajjeb.

R/. Għammar fl-art, u tghix b'moħħok mistrieħ.

Talba

O Alla ta' dejjem li tista' kollox, li għalik ma hemm xejn mudlam jew fid-dell, ixhet fuqna d-dija tad-dawl tiegħek, biex nitgħallmu sewwa l-ligi u l-kmandamenti tiegħek, u nibqgħu dejjem miexja fi triqtek b'qalb kbira u fidila. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Lhud 12:1b- 2

Inwarrbu minna kull xkiel u kull dnub li malajr ifixkilna, u, b'qalbna qawwija, nibqgħu nigru t-triq li għandna quddiemna, waqt li nżommu għajnejna merfugħa lejn Ġesù, li minnu tibda u fih tintemm il-fidi tagħna, hu, li għall-hena li kellu quddiemu, qaghad għas-salib bla xejn ma qies l-għajb tiegħu, u issa qieghed fuq in-naħa tal-lemin tat-tron ta' Alla.

V/. Jien lill-Mulej nistenna.

R/. Ruhi f'kelmtu tittama.

Talba

Aghmel, Mulej, li aħna nimteww b'dak is-sabar li Ibnek il-wahdieni wriena f'ħajtu, biex meta jżurna t-tigrib u l-ghawg nibqgħu shaħ sa l-aħħar. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja eħlisni.
R/. Mulej, fittex għinni.
Glorja. Kif kien mill-bidu. Hallelujah.

INNU

Mulej Alla, Sid tal-glorja,
li bid-dawl tal-jum sebbaħtna,
f'riġlejk nersqu w bit-talb tagħna
lilek noffru dan il-għasar.

Din ix-xemx, li qed tħallina,
sejra ddawwal popli oħra,
waqt li fuqna ftit hin ieħor
jiġi l-lejl bi dlamijietu.

F'dan il-hin għażiż ta' gabra,
nitolbuk, Mulej, bil-qima:
la tħallix id-dlam ikiddna
wara l-gheja tal-gurnata;

Imma zommna dejjem nishru
sa ma jgħib il-jum tad-dinja,
ħalli mbagħad, bil-grazzja tiegħek,
nithennew bid-dawl ta' wiċċek.

Isma' talbna, Missier twajjeb,
w int, Wahdieni tiegħu u daqsu,
li ta dejjem hi saltnatkom
ma' l-Ispirtu Farag tagħna. Ammen.

SALMODIJA

Ant. 1: Il-Mulej hu t-tjieba u l-kenn tiegħi: fih nittama.

Salm 143 (144)

I

Imbierek il-Mulej, il-blata tiegħi, †
li jharrigli idejja għat-taqbida *
u subghajja għat-taqtigha.
Tjieba tiegħi u qawwa tiegħi, *
kenn tiegħi u hellies tiegħi,
tarka tiegħi, fih jien nistkenn; *
hu li jrażżan il-popli tahti.

Mulej, x'inhu l-bniedem biex taħseb fih, *
jew bin il-bniedem biex tiftakar fih?
Bhal daqsxejn ta' nifs hu l-bniedem; *
bhal dell li jgħaddi huma jiemu.

Ofroq, Mulej, is-smewwiet tiegħek, u inzel; *
miss l-għoljiet, u huma jdaħħnu.
Aghmel il-beraq u xerridhom; *
faqqa' s-sajjetti u ħarrabhom.
Midd idek mill-għoli,*
aħtafni mill-ilma kotran;
eħlisni minn id il-barrani, †
li b'fommu jgħid il-gideb, *
u b'lemintu jixhed il-qerq.
Glorja.

Ant. 1: Il-Mulej hu t-tjieba u l-kenn tiegħi: fih nittama.

Ant. 2: Hieni l-poplu li l-Mulej hu Alla tiegħu.

II

O Alla, ghanja għdida rrid ninsiglek, *
fuq arpa ta' għaxar kordi ngħannihielek.
Int li tagħti r-rebħa lis-slaten, *
li tehles lil David, il-qaddej tiegħek.

Mis-sejf tal-ħazin ħarisni; *
eħlisni minn id il-barrani,
li b'fommu jgħid il-gideb, *
u b'lemintu jixhed il-qerq.

Ha jkunu wliedna f'żgħożithom *
bħal xitel imlaħħaq sewwa;
uliedna l-bniet bħal kolonni minquxa, *
iżejnu l-irkejjen tal-palazzi.
Ha jkunu l-imħażen tagħna mfawwra, *
u jagħtu kull xorta ta' gid.
L-imrieħel bl-eluf iwelldu, †
ghaxriet ta' eluf fir-raba' tagħna; *
ħa jkunu tqal il-bhejjem tagħna.
Ebda selħa fis-swar, u ebda ħarba, *
anqas għajat ta' niket fil-pjazez tagħna.

Hieni l-poplu li għandu dan kollu! *
Hieni l-poplu li Jaħweh hu Alla tiegħu!
Glorja.

Ant. 2: Hieni l-poplu li l-Mulej hu Alla tiegħu.

Ant. 3: Ġiet is-salvazzjoni u s-saltna ta' Alla tagħna.

Kantiku Apok 11:17-18; 12:10b-12a

Niżżuk ħajr, Mulej, Alla li tista' kollox, †
li int u li kont,
talli ħadt il-qawwa kbira tiegħek u bdejt issaltan.
Il-ġnus imtlew bil-korla, †
imma ġiet il-korla tiegħek *
u wasal iż-żmien li jsir ħaqq mill-mejtin
u jingħata l-ħlas misthoqq, *
lill-qaddejja tiegħek il-profeti,
lill-qaddisin u 'l dawk li jibżgħu minn ismek, *
kemm iż-żgħar u kemm il-kbar,

Issa ġiet is-salvazzjoni u l-qawwa,
u s-saltna ta' Alla tagħna, *
u s-setgħa tal-Messija tiegħu,
ghax twaddab 'il barra dak li jixli 'l ħutna, *
li lejl u nhar jixlihom quddiem Alla tagħna.

U huma ħargu rebbieħa fuqu

bis-saħħa permezz ta' demm il-Ħaruf *
u bis-saħħa tax-xhieda li taw,
u xejn ma għożżew hajjithom, *
hekk li hadu saħansitra l-mewt.
Għalhekk ifirġu, smewwiet, *
u intom li tgħammru fihom.
Glorja.

Ant. 3: Ġiet is-salvazzjoni u s-saltna ta' Alla tagħna.

LEZZJONI QASIRA

ara Kol 1:23

Żommu shaħ fil-fidi, sodi bla ma titharrku mit-tama ta' l-Evangelju li intom smajtu, u li tħabbar lill-hlejjaq kollha taħt is-smewwiet.

RESPONSORJU QASIR

R/. Il-Mulej hu r-ragħaj tiegħi: * Xejn ma jonqosni. Il-Mulej.

V/. F'merghat kollhom hdura jqeghedni. * Xejn ma jonqosni. Glorja. Il-Mulej.

Ant. tal-kantiku ta' Marija:

Il-Mulej xabba' lil dawk li huma bil-guħ tal-gustizzja u mlielhom b'kull ġid.

Ruhi tfahħar il-kobor tal-Mulej, *
u l-ispirtu tiegħi jifraħ f'Alla s-Salvatur tiegħi,
għax hu xeħet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.

Għax is-Setgħani għamel miegħi hwejjeg kbar; *
qaddis hu l-isem tiegħu.
Il-hniena tiegħu tinfirex f'kull żmien *
fuq dawk li jibzġu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Nizzel is-setgħana minn fuq it-tron tagħhom, *
u għolla ċ-ċkejknin.

Mela b'kull ġid lil min hu bil-ġuħ, *
u l-ġhonja baġħathom 'il barra b'xejn.
Ha ħsieb Iżrael, qaddej tiegħu, *
ġħax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u ġħal dejjem.
Glorja.

Ant. tal-kantiku ta' Marija:

Il-Mulej xabba' lil dawk li huma bil-ġuħ tal-ġustizzja u mlielhom b'kull ġid.

PREĊI

Kristu hu d-dawl tal-ġnus u l-ferħ tal-bnedmin kollha. Nersqu quddiemu u b'devozzjoni kbira ngħidulu:

Mulej, aġħtina d-dawl, is-sliem u s-salvazzjoni.

Kristu, inti d-dawl etern u l-Verb tal-Missier, li ġejt fid-dinja biex issalva l-bnedmin kollha:

- mexxi l-katekumeni tal-Knisja tiegħek u kun id-dawl tagħhom.

Mulej, tqisilniex ħtijietna:

- ġħax ġħandek hemm il-maħfra.

Inti trid li l-bnedmin jitkixxfu u jistħarrġu fuq il-qawwiet moħbija tal-ħolqien biex jaħkmu d-dinja aħjar:

- aġħmel li kull tħabrik xjentifiku u kull ħidma artistika jservu ġħall-ġlorja tiegħek u ġħar-riżq u l-hena ta' kulħadd.

Ĥares lil dawk li ddedikaw ħajjithom ġħas-servizz ta' ħuthom fid-dinja:

- ġħinhom ħa jsehħilhom itemmu x-xoġħol tagħhom bla xkiel u twegħir.

Mulej, int il-Qaddis, li tiftaħ u ħadd ma jagħlaq:

- daħħal fid-dawl tiegħek lil ħutna kollha li raqdu bit-tama tal-qawmien ġħall-ħajja.

Missierna

Talba

Fit-tjieba tiegħek, Mulej, aġħti widen ġħal dan it-talb umli tagħna ta' filġħaxija, biex nagħmlu l-frott bl-opri tajba tagħna billi nibqgħu shaħ sa l-aħħar. B'İbnek Ġesù Kristu Sidna, li miegħek jġħix u jsaltan, flimkien ma' l-Ispirtu s-Santu, Alla, ġħal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.

TALBA TA' GHELUQ IL-JUM

IL-HAMIS

V. O Alla, ejja ehlišni.

R. Mulej, fittex ghinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun ħaġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidħol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagħharfu htijietna.

Isir f'it tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijietni:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagħharfu htijietna.

Isir f'it tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Ħuti, ejjew nagħharfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qiegħed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,

jaħfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tghasses fuqna u tieqaf magħna.

Fik u bik jistrieħu qlubna,
jibqgħu jhossu l-kenn ta' mħabbtek,
sabiex għada minn filgħodu
jisbħu jghannu l-glorja tiegħek.

Bierek jiemna b'saħħa tajba,
żid il-ħegga ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. Fil-kwiet immur nistrieħ.

Ż.GH.:

Ant. Hallelujah, hallelujah, hallelujah.

Salm 15 (16)

Il-Mulej is-sehem ta' wirti

Alla qajjem lil Ġesù billi ħall l-irbit tal-mewt. (Atti 2:24)

Harisni, o Alla, *
għax fik jien nistkenn.
Jien għedt lill-Mulej: "Int Sidi, *
m'għandix ġid iehor ħliefek."
It-twajbin huma l-kbar f'din l-art; *
fihom hi l-għaxqa kollha tiegħi.
L-hemm tagħhom ikattru *
dawk li jahtru allat ohra.
Ma nsawwabx bħalhom id-demmm b'sagrifiċċju, *
anqas isimhom ma nsemmi b'xufftejja.
Mulej, inti s-sehem tal-wirt u r-rizq tiegħi, *
inti żzomm f'idejk xortija.
Il-kejl tani art li tghaxxaq: *
messni sehem tassew għal qalbi.
Inbierek lill-Mulej li tani l-fehma; *
mqar billejl qalbi tghallimni.
Inżomm il-Mulej dejjem quddiemni, *
għax bih f'leminti qatt ma nitharrek.
Hekk tifraħ qalbi u tithenna ruħi, *
u ġismi wkoll jistrieħ fil-kwiet.

Għax int ma titlaqnix fl-imwiet, *
ma tħallix il-maħbub tiegħek jara l-qabar.
Int tghallimni t-triq tal-ħajja; †
hemm il-milja tal-ferħ quddiemek, *
hemm l-għaxqa għal dejjem f'lemintek.
Glorja.

Barra Z.GH.:

Ant. Fil-kwiet immur nistrieħ.

Z.GH:

Ant. Hallelujah, hallelujah, hallelujah.

LEZZJONI QASIRA 1 Tess 5:23

Alla tas-sliem iqaddiskom f'kollox, u jzommkom shaħ bla mittiefsa, fl-ispirtu, fir ruħ u fil-ġisem, sa ma jiġi Sidna Ġesù Kristu.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisi, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih. Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisi, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' thalli l-qaddej tiegħek *

imur fis-sliem, skond kelmtok;

għaliex għajnejja raw *

is-salvazzjoni tiegħek,

li int hejjejt *

għall-popli kollha:

dawl biex idawwal il-ġnus, *

u glorja tal-poplu tieghek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).

Talba

Mulej Alla tagħna, aġtina l-heda u l-mistrieħ wara t-taħbit u l-għeja ta' llum, biex bl-għajnuna tieghek niksbu saħħa ġdida, halli ninghataw b'ruħna u ġisimna għall-qadi tieghek. Bi Kristu Sidna. **R/. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm ħelwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Ħarisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min ħalqek
fis-siegħa li lqajt it-tislina
li tak Gabrijel, u bqajt xebba,
kif qabel, hekk wara t-tnissil.
Henn, Omm, għal uliedek midinba.

jew

Is-sliem, o Sultana
tas-sema, Sidt l-anġli;
int l-għerq u l-bieb safi
mnejn ġie dawl id-dinja.
O Vergni glorjuża,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
hajja, hlewwa u tama tagħna, sliem għalik.
Lilek ingħajtu,
għaliex aħna tturufnati, ulied Eva.
Lilek nitniehdu, aħna li nibku u nolfqu
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-guf tiegħek.
O Hanina, o pija, o helwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtiġijietna,
u eħlisna dejjem minn kull tiġrib,
o Vergni glorjuża u mbierka.